

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ dvipañcāśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ dvīpañcāśaḥ sargaḥ ॥

vasiṣṭhēna rājñō viśvāmitrasya satkārāya manōvāñchitavastūni
sraṣṭuṃ kāmadhēnuṃ pratyādēśadānam

taṃ dṛṣṭvā paramaprītō
viśvāmitrō mahābalaḥ |
praṇatō vinayād vīrō
vasiṣṭhaṃ japatāṃ varam ॥ 1.52.1 ॥

svāgataṃ tava cētyuktō
vasiṣṭhēna mahātmanā |
āsanam cāsya bhagavān
vasiṣṭhō vyādidēśa ha ॥ 1.52.2 ॥

upaviṣṭāya ca tadā
viśvāmitrāya dhīmatē |
yathānyāyaṃ munivaraḥ
phalamūlamupāharat ॥ 1.52.3 ॥

pratigrhya tu tāṃ pūjāṃ
vasiṣṭhād rājasattamaḥ |

tapō'gnihōtraśiṣyēṣu

kuśalaṃ paryapṛcchata || 1.52.4 ||

viśvāmitrō mahātējā

vanaspatigaṇē tadā |

sarvatra kuśalaṃ prāha

vasiṣṭhō rājasattamam || 1.52.5 ||

sukhōpaviṣṭaṃ rājānaṃ

viśvāmitraṃ mahātapāḥ |

papraccha japatāṃ śrēṣṭhō

vasiṣṭhō brahmaṇaḥ sutaḥ || 1.52.6 ||

kaccittē kuśalaṃ rājan

kaccid dharmēṇa rañjayan |

prajāḥ pālayasē rājan

rājavṛttēna dhārmika || 1.52.7 ||

kaccittē sambhṛtā bhṛtyāḥ

kaccit tiṣṭhanti śāsanē |

kaccittē vijitāḥ sarvē

ripavō ripusūdana || 1.52.8 ||

kaccid balēṣu kōśēṣu

mitrēṣu ca parantapa |

kuśalaṃ tē naravyāghra

putrapautrē tathānagha || 1.52.9 ||

sarvatra kuśalaṃ rājā

vasiṣṭhaṃ pratyudāharat |

viśvāmitrō mahātējā

vasiṣṭhaṃ vinayānvitam || 1.52.10 ||

kṛtvā tau suciraṃ kālaṃ

dharmiṣṭhau tāḥ kathāstadā |

mudā paramayā yuktau

prīyētāṃ tau parasparam || 1.52.11 ||

tatō vasiṣṭhō bhagavān

kathāntē raghunandana |

viśvāmitramidaṃ vākya -

muvāca prahasanniva || 1.52.12 ||

ātithyaṃ kartumicchāmi

balasyāsya mahābala |

tava caivāpramēyasya

yathārhaṃ sampratīccha mē || 1.52.13 ||

satkriyāṃ hi bhavānētāṃ

pratīcchatu mayā kṛtām |

rājaṃstvamatithiśrēṣṭhaḥ

pūjanīyaḥ prayatnataḥ || 1.52.14 ||

ēvamuktō vasiṣṭhēna

viśvāmitrō mahāmatih |

kṛtamityabravīd rājā

pūjāvākyēna mē tvayā || 1.52.15 ||

phalamūlēna bhagavan

vidyatē yat tavāśramē |

pādyēnācamanīyēna

bhagavaddarśanēna ca || 1.52.16 ||

sarvathā ca mahāprājña

pūjārheṇa supūjitaḥ |

namastē'stu gamiṣyāmi

maitrēṇēkṣasva cakṣuṣā || 1.52.17 ||

ēvaṃ bruvantaṃ rājānaṃ

vasiṣṭhaṃ punarēva hi |

nyamantrayata dharmātmā

punaḥ punarudāradhīḥ || 1.52.18 ||

bādhamityēva gādhēyō

vasiṣṭhaṃ pratyuvāca ha |

yathāpriyaṃ bhagavata -

stathāstu munipuṅgava || 1.52.19 ||

ēvamuktastathā tēna

vasiṣṭhō japatāṃ varaḥ |

ājuhāva tataḥ prītaḥ

kalmāṣīṃ dhūtakalmaṣām || 1.52.20 ||

ēhyēhi śabalē kṣipraṃ

śṛṇu cāpi vacō mama |

sabalasyāsyā rājarṣēḥ

kartuṃ vyavasitō'smyaham |

bhōjanēna mahārheṇa

satkāraṃ saṃvidhatsva mē || 1.52.21 ||

*yasya yasya yathākāmaṃ
ṣaḍrasēṣvabhipūjitam |
tat sarvaṃ kāmadhug divyē
abhivarṣa kṛtē mama || 1.52.22 ||*

*rasēnānnēna pānēna
lēhyacōṣyēṇa saṃyutam |
annānāṃ nicayaṃ sarvaṃ
sṛjasva śabalē tvarā || 1.52.23 ||*

*|| ityārṣē śrīmadrāmāyaṇē vālmikīyē ādikāvyē
bālakāṇḍē dvipañcāśaḥ sargaḥ ||*